

Dünya bizdən öyrənir

Son illər mediada Azərbaycanın müxtəlif sahələrdəki uğurlu təcrübəsinin ayrı-ayrı ölkələrdə də öyrənilməsindən bəhs edilir. Bu, həm xarici, həm də yerli kütləvi informasiya vasitələrinə aid xəbər başlıqlarında çox tez-tez nəzərə çarpır. İnkişafın Azərbaycan modelinin üstünlükləri, dövlətimizin yaratdığı mütərəqqi nümunələr həm də əcnəbilərin ölkəmizə marağının getdikcə artmasında özünü göstərir.

Azərbaycan öz yüksəlişi ilə dünyanı təəccübləndirməyi bacarır. Müəllifi olduğu parlaq uğurlara diqqət və heyrət cəlb edir. Bu təcrübənin öyrənilməsinə, başqa ölkələrdə, cəmiyyətlərdə də bu unikal addımların tətbiqinə meyil yaradır. Bütün bunlar dünya inkişafının hərəkətverici qüvvələrindən birinə çevrilmək deməkdir. Tərəqqinin mərkəzində olmaqdır. Başqa sözlə desək, tarixin axarını müəyyənləşdirmək bacarığıdır. Bəli, Azərbaycan dövləti bu gün Prezident İlham Əliyevin həyata keçirdiyi siyasətin parlaq uğurları sayəsində tarixin axarını dəyişir. Bu axarı bütün bəşəriyyət üçün faydalı olan, davamlı inkişafa, insanların rifahına xidmət edən yeni bir məcraya yönəldir. Dünya bizə baxır.

